



# امام حسین کی کرامات

رضی اللہ  
تعالیٰ عنہ

- 6 گنویں کا پانی اُبل پڑا
- 12 نور کا ستون اور سفید پرندے
- 32 اذیت ناک کیڑوں کا تعارف
- 37 مغفرت سے مایوسی کی لرزہ خیز حکایت
- 47 یزید کی عبرتناک موت
- 50 ابن زیاد کی ناک میں سانپ
- 59 عاشوراء کے فضائل

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

”یا ربِّ حسین! مجھے عشقِ حسین دے“

کے اکیس حروف کی نسبت سے اس رسالے کو پڑھنے کی 21 نیتیں

فرمانِ مصطفیٰ صلی اللہ تعالیٰ علیہ والہ وسلم: نِيَّةُ الْمُؤْمِنِ خَيْرٌ مِّنْ عَمَلِهِ

”مسلمان کی نیت اسکے عمل سے بہتر ہے“

(طبرانی معجم کبیر، ج ۶، ص ۱۸۵، حدیث ۵۹۴۲)

**دو مدنی پھول:** (۱) بغیر اچھی نیت کے کسی بھی عمل خیر کا ثواب نہیں ملتا

(۲) جتنی اچھی نیتیں زیادہ، اتنا ثواب بھی زیادہ۔

﴿۱﴾ ہر بار حمد و

﴿۲﴾ صلوة اور

﴿۳﴾ تعوذ و

﴿۴﴾ تسمیہ سے آغاز کروں گا۔ (اسی صفحہ کے اوپر دی ہوئی دو عربی عبارات پڑھ لینے سے چاروں نیتوں پر عمل ہو جائے گا)

﴿۵﴾ رضائے الہی عز و جل کیلئے اس رسالے کا اول تا آخر مطالعہ کروں گا۔

﴿۶﴾ حتی الوسع اس کا با وضو اور

﴿۷﴾ قبلہ رو مطالعہ کروں گا۔

﴿۸﴾ قرآنی آیات اور

﴿۹﴾ احادیث مبارکہ کی زیارت کروں گا۔

﴿۱۰﴾ جہاں جہاں ”اللہ“ کا نام پاک آئے گا وہاں عز و جل اور

﴿۱۱﴾ جہاں جہاں ”سُرکار“ کا اسم مبارک آئے گا وہاں صلی اللہ تعالیٰ علیہ والہ وسلم پڑھوں گا۔

﴿۱۲﴾ اس روایت ”عِنْدَ ذِكْرِ الصَّالِحِينَ تَنْزَلُ الرَّحْمَةُ“ یعنی نیک لوگوں کے ذکر کے وقت رحمت نازل ہوتی ہے۔“

(حلیۃ الاولیاء، ج ۷، ص ۳۳۵، حدیث ۱۰۷۵۰) پر عمل کرتے ہوئے اس رسالے میں دیئے گئے امامِ عالی مقام اور بزرگانِ دین علیہم

الرضوان کے واقعات دوسروں کو سنا کر ذکرِ صالحین کی برکتیں لوٹوں گا۔

﴿۱۳﴾ (اپنے ذاتی نسخے پر) عند الضرورت خاص خاص مقامات پر انڈر لائن کروں گا۔

﴿۱۴﴾ دوسروں کو یہ رسالہ پڑھنے کی ترغیب دلاؤں گا۔

﴿۱۵﴾ اس حدیثِ پاک ”تَهَادُوا وَتَحَابُّوا“ یعنی ایک دوسرے کو تحفہ دو واپس میں محبت بڑھے گی۔“

(موطا امام مالک، ج ۲، ص ۴۰۷، حدیث ۱۷۳۱) پر عمل کی نیت سے (۱۰ محرم الحرام کی نسبت سے کم از کم ۱۰ عدد یا حسبِ توفیق) یہ رسالے خرید کر دوسروں

کو تحفہ دوں گا۔

﴿۱۶﴾ اس رسالے کے مطالعہ کا ثواب ساری اُمت کو ایصال کروں گا۔

﴿۱۷﴾ رسالے وغیرہ میں شرعی غلطی ملی تو ناشرین کو تحریری طور پر مطلع کروں گا (ناشرین وغیرہ کو صرف زبانی اغلاط بتادینا خاص مفید نہیں ہوتا)

﴿۱۸﴾ موقع کی مناسبت سے اس رسالے سے درس دوں گا۔

﴿۱۹﴾ ہر سال محرم الحرام میں یہ رسالہ پڑھ لیا کروں گا۔

﴿۲۰﴾ جو بات سمجھ میں نہیں آئے گی اس کے لیے آیت کریمہ **فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ۝**

ترجمہ کنز الایمان: تو اے لوگو علم والوں سے پوچھو اگر تمہیں علم نہیں۔“ (پ ۱۲، النحل، ۴۳) پر عمل کرتے ہوئے علماء سے رجوع

کروں گا۔

﴿۲۱﴾ جو بات سمجھنے میں دشواری ہوگی اُس کو بار بار پڑھوں گا۔

دعوتِ اسلامی

www.dawateislami.net

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## امام حسین کی کرامات

(شیطان لاکھ سستی دلائے مگر آپ ثواب کی نیت سے یہ رسالہ مکمل پڑھ لیجئے۔ ان شاء اللہ عزوجل آپ کا سینہ حبّ اہل بیت کا مدینہ بن جائیگا۔)

## دُرود شریف کی فضیلت

بے چین دلوں کے چین، رحمت دارین، تاجدارِ حرمین، سرورِ کونین، نانائے حسنین صلی اللہ تعالیٰ علیہ والہ وسلم رضی اللہ تعالیٰ عنہما کا فرمانِ رحمتِ نشان ہے: جب جمعرات کا دن آتا ہے اللہ تعالیٰ فرشتوں کو بھیجتا ہے جن کے پاس چاندی کے کاغذ اور سونے کے قلم ہوتے ہیں وہ لکھتے ہیں، کون یومِ جمعرات اور شبِ جمعہ مجھ پر کثرت سے دُرود پاک پڑھتا ہے۔ (کنز العمال، ج ۱، ص ۲۵۰، حدیث ۲۱۷۲)

صَلُّوا عَلَى الْحَبِيبِ ! صَلَّى اللَّهُ تَعَالَى عَلَى مُحَمَّدٍ

## ولادت با کرامت

راکبِ دوشِ مصطفیٰ (صلی اللہ تعالیٰ علیہ والہ وسلم)، جگر گوشہٴ مرتضیٰ، دلبرِ فاطمہ، سلطانِ کربلا، سید الشہداء، امامِ عالی مقام، امامِ عرشِ مقام، امامِ ہمام، امامِ تشنہ کام، حضرت سیدنا امام حسین رضی اللہ تعالیٰ عنہم اجمین سراپا کرامت تھے حتیٰ کہ آپ کی ولادتِ باسعادت بھی با کرامت ہے۔ حضرت سیدی عارف باللہ نور الدین عبد الرحمن جامی قدس سرہ السامی شواہد النبوة میں فرماتے ہیں، سیدنا امام حسین رضی اللہ تعالیٰ عنہ کی ولادتِ باسعادت چار شعبانِ المعظم ۴ھ کو مدینہ منورہ زادھا اللہ شرفاً و تعظیماً میں منگل کے دن ہوئی۔ منقول ہے کہ امام پاک رضی اللہ تعالیٰ عنہ کی مدتِ حمل چھ ماہ ہے۔ حضرت سیدنا یحییٰ علی نبینا وعلیہ الصلوٰۃ والسلام اور امامِ عالی مقام امام حسین رضی اللہ تعالیٰ عنہ کے علاوہ کوئی ایسا بچہ زندہ نہ رہا جس کی مدتِ حمل چھ ماہ ہوئی ہو۔

وَاللَّهُ تَعَالَى أَعْلَمُ وَرَسُولُهُ أَعْلَمُ عَزَّ وَجَلَّ وَصَلَّى اللَّهُ تَعَالَى عَلَيْهِ وَآلِهِ وَسَلَّمَ

(شواہد النبوة، ۲۲۸، مکتبۃ الحقیقۃ ترکی)

مرحبا سرورِ عالم کے پسر آئے ہیں سیدہ فاطمہ کے لختِ جگر آئے ہیں

واہ قسمت کہ چراغِ حرمین آئے ہیں اے مسلمانو! مبارک کہ حسین آئے ہیں

صَلُّوا عَلَى الْحَبِيبِ ! صَلَّى اللَّهُ تَعَالَى عَلَى مُحَمَّدٍ

## رُخسار سے انوار کا اظہار

حضرتِ علامہ جامی قدس سرہ السامی مزید فرماتے ہیں حضرت امامِ عالی مقام سیدنا امام حسین رضی اللہ تعالیٰ عنہ کی شان یہ تھی کہ جب اندھیرے میں تشریف فرما ہوتے تو آپ رضی اللہ تعالیٰ عنہ کی مبارک پیشانی اور دونوں مقدس رُخسار سے انوار نکلتے اور قُرب و جوار ضیا بار (یعنی روشن) ہو جاتے۔ (ایضاً، ص ۲۲۸)

تیری نسلِ پاک میں ہے سچے سچے نور کا  
 تُو ہے عین نور تیرا سب گھرانہ نور کا  
 صَلُّوا عَلَی الْحَبِیْب ! صَلَّی اللّٰهُ تَعَالٰی عَلٰی مُحَمَّد

## کنویں کا پانی ابل پڑا

حضرت سیدنا امام عالی مقام امام حسین رضی اللہ تعالیٰ عنہ جب مدینہ منورہ سے مکہ مکرمہ زادہما اللہ شرفاً و تعظیماً کی طرف روانہ ہوئے تو راستے میں حضرت سیدنا ابنِ مُطِیْع علیہ رحمۃ اللہ البدریج سے ملاقات ہوئی۔ انہوں نے عرض کی، میرے کنویں میں پانی بہت ہی کم ہے، برائے کرم! دُعائے بَرَکَت سے نواز دیجئے۔ آپ رضی اللہ تعالیٰ عنہ نے اُس کنویں کا پانی طلب فرمایا۔ جب پانی کا ڈول حاضر کیا گیا تو آپ رضی اللہ تعالیٰ عنہ نے منہ لگا کر اس میں سے پانی نوش کیا اور گلی کی۔ پھر ڈول کو واپس کنویں میں ڈال دیا تو کنویں کا پانی کافی بڑھ بھی گیا اور پہلے سے زیادہ میٹھا اور لذیذ بھی ہو گیا۔ (الطبقاتُ الکبریٰ، ج ۵، ص ۱۰، دارالکتب العلمیۃ بیروت)

باغِ جَنّت کے ہیں بہر مدحِ خوانِ اہلبیت

تم کو مُؤدّہ نار کا اے دشمنانِ اہلبیت

صَلُّوا عَلَی الْحَبِیْب ! صَلَّی اللّٰهُ تَعَالٰی عَلٰی مُحَمَّد

## گھوڑے نے بدلگام کو آگ میں ڈال دیا

امام عالی مقام، امام عرش مقام، امام ہمام، امام تشنہ کام، حضرت سیدنا امام حسین رضی اللہ تعالیٰ عنہ یوم عاشور یعنی بروز جمعہ المبارک ۱۰ مُحَرَّم الحرام ۶۱ھ کو یزیدیوں پر اتمامِ حُجّت کرنے کیلئے جس وقت میدانِ کربلا میں خطبہ ارشاد فرما رہے تھے اُس وقت آپ رضی اللہ تعالیٰ عنہ کے مظلوم قافلے کے خیموں کی حفاظت کیلئے خندق میں روشن کردہ آگ کی طرف دیکھ کر ایک بدزبان یزیدی (مالک بن عروہ) اس طرح بکواس کرنے لگا، ”اے حسین!“ تم نے وہاں کی آگ سے پہلے یہیں آگ لگا دی!“ حضرت سیدنا امام عالی مقام رضی اللہ تعالیٰ عنہ نے فرمایا: **كَذَبْتَ يَا عَدُوَّ اللَّهِ** یعنی ”اے دشمنِ خدا! تو جھوٹا ہے، کیا تجھے یہ گمان ہے کہ **مَعَاذَ اللَّهِ** عَزَّوَجَلَّ میں دوزخ میں جاؤں گا!“ امام عالی مقام رضی اللہ تعالیٰ عنہ کے قافلے کے ایک جاں نثار جوان حضرت سیدنا مسلم بن عوسبہ رضی اللہ تعالیٰ عنہ نے حضرت امام عالی مقام رضی اللہ تعالیٰ عنہ سے اُس منہ پھٹ بدلگام کے منہ پر تیر مارنے کی اجازت طلب کی۔ حضرت امام عالی مقام رضی اللہ تعالیٰ عنہ نے یہ فرما کر اجازت دینے سے انکار کیا کہ ہماری طرف سے حملے کا آغاز نہیں ہونا چاہئے۔ پھر امام تشنہ کام رضی اللہ تعالیٰ عنہ نے دستِ دُعا بلند کر کے عرض کی: اے ربِّ تمہارا! عَزَّوَجَلَّ اس نابکار کو عذابِ نار سے قبل بھی اس دنیائے ناپائیدار میں آگ کے عذاب میں مبتلا فرما۔“ فوراً دُعا مستجاب (قبول) ہوئی اور اُس کے گھوڑے کا پاؤں زمین کے ایک سوراخ پر پڑا جس سے گھوڑے کو جھٹکا لگا اور بے ادب و گستاخ یزیدی گھوڑے سے گرا، اُس کا پاؤں رِکاب میں اُلجھا، گھوڑا اُسے گھسیٹتا ہوا دوڑا اور آگ کی خندق میں ڈال دیا۔ اور بد نصیب آگ میں جل کر بھسّم ہو گیا۔ امام عالی مقام رضی اللہ تعالیٰ عنہ نے سجدہ شکر ادا کیا، حمدِ الہی بجلائے اور عرض کی ”یا اللّٰهُ عَزَّوَجَلَّ تیرا شکر ہے کہ تُو نے الِ رسول کے گستاخ کو سزا دی۔“ (سوانح کربلا، ص ۸۸)

اہلبیتِ پاک سے بے باکیاں گستاخیاں لَعْنَةُ اللّٰهِ عَلَيْكُمْ دشمنانِ اہلبیت

## سیاہ بچھونے ڈنک مارا

گستاخ و بدگام یزیدی کا ہاتھوں ہاتھ بھیانک انجام دیکھ کر بھی بجائے عبرت حاصل کرنے کے اس کو ایک اتّفاقی امر سمجھتے ہوئے ایک بے باک یزیدی نے کہا: آپ کو اللہ عَزَّوَجَلَّ کے رسول صلی اللہ تعالیٰ علیہ والہ وسلم سے کیا نسبت؟ یہ سن کر قلبِ امام کو سخت ایذا پہنچی اور تڑپ کر دُعا مانگی: ”اے ربّ جبّا عَزَّوَجَلَّ اس بدگفتار کو اپنے عذاب میں گرفتار فرما۔“ دُعا کا اثر ہاتھوں ہاتھ ظاہر ہوا، اُس بکو اسی کو ایک دم قضاے حاجت کی ضرورت پیش آئی، فوراً گھوڑے سے اتر کر ایک طرف کو بھاگا اور بڑھنہ ہو کر بیٹھا، ناگاہ ایک سیاہ بچھونے ڈنک مارا نجاست آلودہ تڑپتا پھرتا تھا، نہایت ہی ذلت کے ساتھ اپنے لشکریوں کے سامنے اس بدزبان کی جان نکلی۔ مگر ان سنگ دلوں اور بے شرموں کو عبرت نہ ہوئی اس واقعہ کو بھی ان لوگوں نے اتّفاقی امر سمجھ کر نظر انداز کر دیا۔ (ایضاً، ص ۸۹)

علی کے پیارے خاتونِ قیامت کے جگر پارے  
زمیں سے آسمان تک دھوم ہے ان کی سیادت کی  
گستاخ حسین پیاسا مرا

یزیدی فوج کا ایک سخت دل مُزنی شخص امامِ عالی مقام رضی اللہ تعالیٰ عنہ کے سامنے آ کر یوں کہنے لگا ”دیکھو تو سہی دریائے فرات کیسا موجیں مار رہا ہے، خدا کی قسم! تمہیں اس کا ایک قطرہ بھی نہ ملے گا اور تم یوں ہی پیاسا سے ہلاک ہو جاؤ گے۔“ امام تشنہ کام رضی اللہ تعالیٰ عنہ نے بارگاہِ ربُّ الا نام عَزَّوَجَلَّ میں عرض کی، **اللّٰهُمَّ اِمْتُهُ عَطَشَانَا**۔ یعنی ”یا اللہ عَزَّوَجَلَّ اس کو پیاسا مار۔“ امامِ عالی مقام رضی اللہ تعالیٰ عنہ کے دُعا مانگتے ہی اُس بے حیا مُزنی کا گھوڑا پدک کر دوڑا، مُزنی پکڑنے کیلئے اس کے پیچھے بھاگا، پیاس کا غلبہ ہوا، اس شدّت کی پیاس لگی کہ **الْعَطَشُ! الْعَطَشُ!** یعنی ہائے پیاس! ہائے پیاس! پکارتا تھا مگر پانی جب اس کے منہ سے لگاتے تھے تو ایک قطرہ بھی پی نہ سکتا تھا یہاں تک کہ اسی شدّتِ پیاس میں تڑپ تڑپ کر مر گیا۔ (سوانح کربلا، ص ۹۰)

ہاں مجھ کو رکھو یاد میں حیدر کا پسر ہوں اور باغِ نبوّت کے شجر کا میں ثمر ہوں  
میں دیدہ ہمت کیلئے نورِ نظر ہوں پیاسا ہوں مگر ساقی کوثر کا پسر ہوں

## کراماتِ اتمامِ حجت کی کڑی تھی

بیٹھے بیٹھے اسلامی بھائیو! دیکھا آپ نے! امامِ عالی مقام رضی اللہ تعالیٰ عنہ کی شانِ عالی کس قدر عظمت والی ہے۔ معلوم ہوا کہ خداوندِ عَفُو رَعَزَّوَجَلَّ کو امامِ پاک رضی اللہ تعالیٰ عنہ کی بے ادبی قطعاً منظور ہے۔ اور آپ رضی اللہ تعالیٰ عنہ کا بدگودونوں جہاں میں مردود و مَطْرُود (یعنی دُھتکارا ہوا) ہے۔ گستاخانِ حسین کو دنیا میں بھی دردناک سزاؤں کا سامنا ہوا اور اس میں یقیناً بڑی عبرت ہے۔ صدرُ الافاضل حضرت علامہ مولینا سید محمد نعیم الدین مُراد آبادی علیہ رحمۃ اللہ الہادی بعض گستاخانِ حسین کے ہاتھوں ہونے والے عبرتناک بد انجام کے واقعات نقل کرنے کے بعد تحریر فرماتے ہیں: فرزندِ رسول کو یہ بات بھی دکھادینی تھی کہ اس کی مقبولیتِ بارگاہِ حق پر اور ان کے قُرب و مَنزِلت پر جیسی کہ نصوصِ کثیرہ و احادیثِ شہیرہ شاہد ہیں ایسے ہی ان کے خوارق و کرامات بھی گواہ ہیں۔ اپنے اس فضل کا عملی اظہار بھی اتمامِ حجت کے سلسلے کی ایک کڑی تھی کہ اگر تم آنکھ رکھتے ہو تو دیکھ لو کہ جو ایسا مُستجابُ الدّعوات (یعنی جس کی دعاء قبول ہوتی ہو) ہے اس کے مقابلہ میں آنا خدا (عَزَّوَجَلَّ) سے جنگ کرنا ہے۔ اس کا انجام سوچ لو اور باز رہو مگر شرارت کے مجسمے اس سے بھی سبق نہ لے سکے اور دنیا نے ناپائیدار کی حرص کا بھوت جو ان کے سروں پر سُور تھا اس نے انہیں اندھا بنا دیا۔ (سوانح کربلا، ص ۹۰)

## نور کا ستون اور سفید پرندے

امام عالی مقام رضی اللہ تعالیٰ عنہ کی شہادت کے بعد آپ کے **سرِ منور** سے مُتَعَدِّد کرامات کا ظہور ہوا۔ اہل بیت علیہم الرضوان کے قافلے کے بقیہ افراد **11 مُحَرَّمُ الْحَرَامِ** کو کوفہ پہنچے جب کہ شہدائے کربلا علیہم الرضوان کے مبارک سران سے پہلے ہی وہاں پہنچ چکے تھے۔ امام عالی مقام رضی اللہ تعالیٰ عنہ کا **سرِ انور** رُسوائے زمانہ یزیدی

بد بخت ”خولی بن یزید“ کے پاس تھا یہ مردود رات کے وقت کوفہ پہنچا۔ قصرِ امارت (گورنر ہاؤس) کا دروازہ بند ہو چکا تھا۔ یہ **سرِ انور** کو لے کر اپنے گھر آ گیا۔ ظالم نے **سرِ انور** کو بے ادبی کے ساتھ زمین پر رکھ کر ایک بڑا برتن اس پر الٹ کر اس کو ڈھانپ دیا اور اپنی بیوی ”نوار“ کے پاس جا کر کہا: میں تمہارے لئے زمانے بھر کی دولت لایا ہوں، وہ دیکھ حسین بن علی کا سر تیرے گھر پر پڑا ہے۔ وہ بگڑ کر بولی: ”تجھ پر خدا کی مار! لوگ تو سیم وزر لائیں اور تو فرزندِ رسول کا **مبارک سر** لایا ہے۔ خدا کی قسم! اب میں تیرے ساتھ کبھی نہ رہوں گی۔“ ”نوار“ یہ کہہ کر اپنے بچھونے سے اٹھی اور چدھر **سرِ انور** تشریف فرما تھا ادھر آ کر بیٹھ گئی۔ اُس کا بیان ہے: خدا کی قسم! میں نے دیکھا کہ ایک نور برابر آسمان سے اُس برتن تک مثلِ ستون چمک رہا تھا اور سفید پرندے اس کے ارد گرد منڈلا رہے تھے۔ جب صبح ہوئی تو خولی بن یزید **سرِ انور** کو ابنِ زیادِ بدنہاد کے پاس لے گیا۔ (اکامل فی التاریخ، ج ۳، ص ۴۳۴)

بہاروں پر ہیں آج آرائشیں گلزارِ جنت کی

سُواری آئیوالی ہے شہیدانِ مَحَبَّت کی

## خولی بن یزید کا درد ناک انجام

دنیا کی مَحَبَّت اور مال و زر کی ہوس انسان کو اندھا اور انجام سے بے خبر کر دیتی ہے۔ بد بخت خولی بن یزید نے دُنیا ہی کی مَحَبَّت کی وجہ سے مظلوم کربلا کا **سرِ انور** تن سے جدا کیا تھا۔ مگر چند ہی برس کے بعد اس دنیا ہی میں اُس کا ایسا خوفناک انجام ہوا کہ کلیجہ کا نپ جاتا ہے چنانچہ چند ہی برس کے بعد مختار ثقفی نے قاتلینِ امامِ حسین کے خلاف جو انتقامی کارروائی کی اس ضمن میں صدرُ الافاضل حضرت علامہ مولانا سید محمد نعیم الدین مراد آبادی علیہ رحمۃ اللہ الہادی فرماتے ہیں: مختار نے ایک حکم دیا کہ کربلا میں جو شخص (لشکرِ یزید کے سپہ سالار) عمرو بن سعد کا شریک تھا وہ جہاں پایا جائے مار ڈالا جائے۔ یہ حکم سن کر کوفہ کے جفا شعار سُورما بصرہ بھاگنا شروع ہوئے۔ مختار کے لشکر نے ان کا تعاقب کیا جس کو جہاں پایا ختم کر دیا، لاشیں جلا ڈالیں، گھر لوٹ لیے۔ ”خولی بن یزید“ وہ خبیث ہے جس نے حضرت امام عالی مقام، سیدنا امام حسین رضی اللہ تعالیٰ عنہ کا **سرِ مبارک** تنِ اقدس سے جدا کیا تھا۔ یہ رُوسیاہ بھی گرفتار کر کے مختار کے پاس لایا گیا، مختار نے پہلے اس کے چاروں ہاتھ پیر کٹوائے پھر سُولی چڑھایا، آخر آگ میں جھونک دیا۔ اس طرح لشکرِ ابنِ سعد کے تمام اشرار کو طرح طرح کے عذابوں کے ساتھ ہلاک کیا۔ چھ ہزار گوفی جو حضرت امام عالی مقام رضی اللہ تعالیٰ عنہ کے قتل میں شریک تھے ان کو مختار نے طرح طرح کے عذابوں کے ساتھ ہلاک کر دیا۔ (سوانح کربلا، ص ۱۲۲)

دیکھا کہ تم کو ظلم کی کیسی سزا ملی  
گھورے لہ پہ بھی نہ گورے کو تمہاری جا ملی  
مردودو! تم کو ذلت ہر دوسرا ملی  
تم خود اُجڑ گئے تمہیں یہ بد دُعا ملی  
دنیا ملی نہ عیش و طُرب س کی ہوا ملی  
سرکٹ گئے اماں نہ تمہیں اک ذرا ملی

اے تشنگانِ خونِ جوانانِ اہلبیت  
گتوں کی طرح لاشے تمہارے سڑا کیے  
رُسوائے خَلق ہو گئے برباد ہو گئے  
تم نے اُجاڑا حضرت زہرا کا بُوستان  
دنیا پرستو! دین سے منہ موڑ کر تمہیں  
آخر دکھایا رنگِ شہیدوں کے خون نے

پائی ہے کیا نعیم اُنہوں نے ابھی سزا  
دیکھیں گے وہ حجیم میں جس دن سزا ملی

دینہ

۱ یعنی کچرا کونڈی ۲ یعنی قبر ۳ یعنی خوشی ۴ دوزخ کے ایک طبقے کا نام حجیم ہے۔

### نیزہ پر سرِ اقدس کی تلاوت

حضرت سیدنا زید بن ارقم رضی اللہ تعالیٰ عنہ کا بیان ہے: جب یزیدیوں نے حضرت امام عالی مقام، سیدنا امام حسین رضی اللہ تعالیٰ عنہ کے سرِ انور کو نیزے پر چڑھا کر کوفہ کی گلیوں میں گشت کیا اس وقت میں اپنے مکان کے بالا خانہ پر تھا۔ جب سرِ مبارک میرے سامنے سے گزرا تو میں نے سنا کہ سرِ پاک نے (پارہ ۱۵ سورۃ الکھف کی آیت نمبر ۹) تلاوت فرمائی:

أَمْ حَسِبْتَ أَنَّ أَصْحَابَ الْكَهْفِ  
وَالرَّقِيمِ لَا كَانُوا مِنْ آيَاتِنَا عَجَبًا ۝  
(پ ۱۵، الکھف، ۹)

ترجمہ کنز الایمان: کیا تمہیں معلوم ہوا  
کہ پہاڑ کی کھوہ (غار) اور جنگل کے کنارے  
والے ہماری ایک عجیب نشانی تھے۔

(شواہد النبوة، ص ۲۳۱)

اسی طرح ایک دوسرے بزرگ رحمۃ اللہ تعالیٰ علیہ نے فرمایا کہ جب یزیدیوں نے سرِ مبارک کو نیزہ سے اُتار کر ابنِ زیاد بد  
نہاد کے محل میں داخل کیا، تو آپ رضی اللہ تعالیٰ عنہ کے مقدّس ہونٹ ہل رہے تھے اور زبانِ اقدس پر (پارہ ۱۳ سورۃ ابراہیم کی  
آیت نمبر ۴۲) کی تلاوت جاری تھی۔

وَلَا تَحْسَبَنَّ اللَّهَ غَافِلًا عَمَّا يَعْمَلُ  
الظَّالِمُونَ ط (پ ۱۳، ابراہیم، ۴۲)

ترجمہ کنز الایمان: اور ہرگز اللہ کو بے خبر  
نہ جاننا ظالموں کے کام سے۔

(روضۃ الشہداء مترجم، ج ۲، ص ۳۸۵)

عبادت ہو تو ایسی ہو تلاوت ہو تو ایسی ہو

سرِ شہید تو نیزے پہ بھی قراں سناتا ہے

صَلُّوا عَلَى الْحَبِيبِ!  
صَلَّى اللَّهُ تَعَالَى عَلَى مُحَمَّدٍ

منہال بن عمرو کہتے ہیں: واللہ میں نے چشمِ خود دیکھا کہ جب امام حسین رضی اللہ تعالیٰ عنہ کے سرِ انور کو لوگ نیزے پر لیے جاتے



تھے اُس وقت میں ”دمشق“ میں تھا۔ **سِرِ مَبَارَكِ** کے سامنے ایک شخص **سورۃُ الْكَهْفِ** پڑھ رہا تھا جب وہ آیت نمبر ۱۵ پر پہنچا:

**أَنَّ أَصْحَابَ الْكَهْفِ وَالرَّقِيمِ لَا  
كَانُوا مِنْ آيَاتِنَا عَجَبًا ۝**  
اور جنگل کے کنارے والے ہماری ایک  
عجیب نشانی تھے۔ (پ ۱۵، الْكَهْفِ، ۹)

اُس وقت اللہ تعالیٰ نے قوتِ گویائی بخشی تو **سِرِ انور** نے بزبانِ فصیح فرمایا: **أَعْجَبُ مِنْ أَصْحَابِ الْكَهْفِ قَتْلِي وَحَمَلِي**“  
اصحابِ کہف کے واقعہ سے میرا قتل اور میرے سر کو لیے پھرنا عجیب تر ہے۔“ (شرح الصدور، ص ۲۱۲)

**سر شہیدانِ مَحَبَّت کے ہیں نیزوں پر بلند  
اور اونچی کی خدا نے عَزَّ و شَانِ اہلبیت**

**بیٹھے بیٹھے اسلامی بھائیو! صدرُ الافاضل حضرت علامہ مولانا سید محمد نعیم الدین مراد آبادی علیہ رحمۃ اللہ** الہادی اپنی کتاب **سوانحِ کربلا** میں یہ حکایت نقل کرنے کے بعد فرماتے ہیں درحقیقت بات یہی ہے کیونکہ اصحابِ کہف پر کافروں نے ظلم کیا تھا اور حضرت امامِ عالی مقام رضی اللہ تعالیٰ عنہ کو ان کے نانا جان صلی اللہ تعالیٰ علیہ والہ وسلم کی اُمّت نے مہمان بنا کر بلایا، پھر بیوفائی سے پانی تک بند کر دیا! ال واصحابِ علیہم الرضوان کو حضرت امامِ پاک رضی اللہ تعالیٰ عنہ کے سامنے شہید کیا۔ پھر خود حضرت امامِ عالی مقام رضی اللہ تعالیٰ عنہ کو شہید کیا، اہلبیتِ کرام علیہم الرضوان کو اسیر (یعنی قیدی) بنایا،

**سِرِ مَبَارَكِ** کو شہرِ شہر پھرایا۔ اصحابِ کہف سا لہا سال کی طویل نیند کے بعد بولے یہ ضرور عجیب ہے مگر **سِرِ انور** کا تِنِ مبارک سے جدا ہونے کے بعد کلام فرمانا عجیب تر ہے۔ (سوانحِ کربلا، ص ۱۱۸)

### خون سے لکھا ہوا شعر

یزیدِ پلید کے ناپاک لشکری شہدائے کربلا علیہم الرضوان کے پاکیزہ سروں کو لیکر جا رہے تھے۔ دریں اثنا ایک منزل پر ٹھہرے۔ حضرت سیدنا شاہ عبد العزیز مُحَرِّثِ دہلوی علیہ رَحْمَةُ اللّٰهِ الْقَوِي لکھتے ہیں، وہ نبیذ یعنی کھجور کا شیرہ پینے لگے۔ ایک اور روایت میں ہے، **وَهُمْ يَشْرَبُونَ الْخَمْرَ** یعنی وہ شراب پینے لگے۔ اتنے میں ایک لوہے کا قلم نمودار ہوا اور اُس نے خون سے یہ شعر لکھا۔

**أَتَرْجُو أُمَّةً قَتَلْتُ حُسَيْنًا شَفَاعَةَ جَدِّهِ يَوْمَ الْحِسَابِ**

(یعنی کیا حسین رضی اللہ تعالیٰ عنہ کے قاتل یہ بھی امید رکھتے ہیں کہ روزِ قیامت ان کے نانا جان صلی اللہ تعالیٰ علیہ والہ وسلم کی شفاعت پائیں گے؟)

بعض روایات میں ہے کہ حضور سرورِ عالم صلی اللہ تعالیٰ علیہ والہ وسلم کی بعثت شریفہ سے تین سو برس پیش تر یہ شعر ایک پتھر پر لکھا ہوا ملا۔

(الصواعقُ المحرقة، ۱۹۴)

### سِرِ انور کی کرامت سے راہب کا قبولِ اسلام

ایک راہب نصرانی نے دیر (یعنی گرجا گھر) سے سرانورد دیکھا تو پوچھا، بتایا، کہا: ”تم بُرے لوگ ہو، کیا دس ہزار اشرفیاں لے کر اس پر راضی ہو سکتے ہو کہ ایک رات یہ سر میرے پاس رہے۔“ ان لالچیوں نے قبول کر لیا۔ راہب نے

**سِرِ مَبَارَكِ** دھویا، خوشبو لگائی، رات بھر اپنی ران پر رکھے دیکھتا رہا ایک نورِ بلند ہوتا پایا۔ راہب نے وہ رات رو کر کاٹی، صبح اسلام لایا اور

گر جاگھر، اس کا مال و متاع چھوڑ کر اپنی زندگی اہل بیت کی خدمت میں گزار دی۔ (الصَّوَاعِقُ الْمُحْرَقَةُ، ۱۹۹)

دولت دیدار پائی پاک جانیں بیچ کر

کر بلا میں خوب ہی چمکی دکانِ اہل بیت

صَلُّوا عَلَى الْحَبِيبِ ! صَلَّى اللَّهُ تَعَالَى عَلَى مُحَمَّدٍ

درہم و دینار ٹھیکریاں بن گئے

یزیدیوں نے لشکر امام عالی مقام رضی اللہ تعالیٰ عنہ اور ان کے خیموں سے جو درہم و دینار لوٹے تھے اور جو راہب سے لیے تھے ان کو تقسیم کرنے کیلئے جب تھیلیوں کے منہ کھولے تو کیا دیکھا کہ وہ سب درہم و دینار ٹھیکریاں بنے ہوئے تھے اور ان کے ایک طرف

پارہ ۱۳ سورہ ابراہیم کی آیت (نمبر ۴۲) وَلَا تَحْسَبَنَّ اللَّهُ غَافِلًا عَمَّا يَعْمَلُ الظَّالِمُونَ ط (ترجمہ کنز الایمان: اور ہرگز اللہ کو بے خبر نہ جاننا ظالموں کے کام سے۔) اور دوسری طرف پارہ ۱۹ سورہ الشعراء کی آیت (نمبر ۲۲۷) تحریر تھی:

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ ۝ ترجمہ کنز الایمان: اور اب جانا چاہتے ہیں ظالم کہ کس کروٹ پر پلٹا کھائیں گے۔ (ایضاً، ص ۱۹۹)

تم نے اُجاڑا حضرت زہرا کا بوستان تم خود اُجڑ گئے تمہیں یہ بددعا ملی

رُسوائے خَلْقِ ہو گئے برباد ہو گئے مَرَدودو! تم کو ذلتِ ہر دوسرا ملی

بیٹھے بیٹھے اسلامی بھائیو! یہ قدرت کی طرف سے ایک درسِ عبرت تھا کہ بد بختو! تم نے اس فانی دنیا کی خاطر دین سے منہ موڑا اور اہل رسول صلی اللہ تعالیٰ علیہ والہ وسلم پر ظلم و ستم کا پہاڑ توڑا۔ یاد رکھو! دین سے تم نے سخت لاپرواہی برتی اور جس فانی و بے وفادار دنیا کے حصول کے لئے ایسا کیا وہ بھی تمہارے ہاتھ نہیں آئے گی اور تم خَسِرَ الدُّنْيَا وَالْآخِرَةَ (یعنی دنیا میں بھی نقصان اور آخرت میں بھی نقصان) کا مصداق ہو گئے۔

دنیا پرستو دین سے منہ موڑ کر تمہیں دنیا ملی نہ عیش و طرب کی ہوا ملی

تاریخ شاہد ہے کہ مسلمانوں نے جب کبھی عملاً دین کے مقابلے میں اس فانی دنیا کو ترجیح دی تو اس بے وفادار دنیا سے بھی ہاتھ دھو بیٹھے اور جنہوں نے اس فانی دنیا کو لات مار دی اور قرآن و سنت کے احکامات پر مضبوطی سے قائم رہے اور دین و ایمان سے منہ نہیں موڑا بلکہ اپنے کردار و عمل سے یہ ثابت کیا

سرکٹے، کنبہ مرے سب کچھ لٹے دامن احمد نہ ہاتھوں سے چھٹے

تو دنیا ہاتھ باندھ کر ان کے پیچھے پیچھے ہو گئی اور وہ دارین میں سُرخڑ ہوئے۔ میرے آقا علی حضرت رحمۃ اللہ تعالیٰ علیہ فرماتے ہیں۔

وہ کہ اس کا درکا ہوا خلقِ خدا اُس کی ہوئی

وہ کہ اس در سے پھرا اللہ اُس سے پھر گیا

## سر انور کہاں مدفون ہوا؟

امام عالی مقام، حضرت سیدنا امام حسین رضی اللہ تعالیٰ عنہ کے سر انور کے مدفن کے بارے میں اختلاف ہے۔ علامہ قرطبی اور حضرت سیدنا شاہ عبدالعزیز محدث دہلوی علیہ رحمۃ اللہ القوی فرماتے ہیں کہ یزید نے اسیرانِ کربلا اور سر انور کو مدینہ منورہ زادھا اللہ شرفاً و تعظیماً روانہ کر دیا اور مدینہ منورہ زادھا اللہ شرفاً و تعظیماً میں سر انور کو تجہیز و تکفین کے بعد جنت البقیع شریف میں حضرت سیدنا ثنایا طمہ زہرا یا حضرت سیدنا امام حسن مجتبیٰ رضی اللہ تعالیٰ عنہما کے پہلو میں دفن کر دیا گیا۔ بعض کہتے ہیں کہ اسیرانِ کربلا نے چالیس روز کے بعد کربلا میں آ کر سر انور کو جسدِ مبارک سے ملا کر دفن کیا۔ بعض کا کہنا ہے، یزید نے حکم دیا تھا کہ ”امام حسین رضی اللہ تعالیٰ عنہ کے سر انور کو شہروں میں پھراؤ۔“ پھرانے والے جب عسقلان پہنچے تو وہاں کے امیر نے اُن سے لے کر دفن کر دیا۔ جب عسقلان پر فرنگیوں کا غلبہ ہوا تو طلح بن رزیک جس کو صالح کہتے ہیں نے تیس ہزار دینار دے کر فرنگیوں سے سر انور لینے کی اجازت حاصل کی اور جمع فوج و خدّ ام ننگے پاؤں وہاں سے ۸ جمادی الآخر ۵۴۸ھ بروز اتوار مصر میں لایا۔ اس وقت بھی سر انور کا خون تازہ تھا اور راس سے مُشک کی سی خوشبو آتی تھی۔ پھر اس نے سبز خری (ریشم) کی کھیلی میں آبوسی گرسی پر رکھ کر اس کے ہم وزن مُشک و عنبر اور خوشبو اس کے نیچے اور ارد گرد رکھوا کر اس پر مُشہدِ حسینی بنوایا چنانچہ قریب خان خلیلی کے مُشہدِ حسینی مشہور ہیں۔ (شام کربلا، ص ۲۳۶)

کس شقی کی ہے حکومت ہائے کیا اندھیر ہے

دن دہاڑے لٹ رہا ہے کاروانِ اہلبیت

## ثربت سر انور کی زیارت

حضرت سیدنا شیخ عبد الفتاح بن ابی بکر بن احمد شافعی خلوتی رحمۃ اللہ تعالیٰ علیہ اپنے رسالہ ”نور العین“ میں نقل فرماتے ہیں: شیخ الاسلام شمس الدین لقانی قدس سرہ الربانی جو کہ اپنے وقت کے شیخ الشیوخ مالکیہ تھے ہمیشہ مُشہدِ مبارک میں سر انور کی زیارت کو حاضر ہوتے اور فرماتے کہ حضرت امام عالی مقام رضی اللہ تعالیٰ عنہ کا سر انور اسی مقام پر ہے۔ حضرت سیدنا شیخ شہاب الدین حنفی رحمۃ اللہ تعالیٰ علیہ فرماتے ہیں: میں نے مُشہدِ حسینی کی زیارت کی مگر مجھے شبہ ہو رہا تھا کہ سر مبارک اس مقام پر ہے یا نہیں؟ اچانک مجھ کو نیند آگئی، میں نے خواب میں دیکھا کہ ایک شخص بہ صورتِ نقیب سر مبارک کے پاس سے نکلا اور حضور پر نور، شافعِ یوم النشور صلی اللہ تعالیٰ علیہ والہ وسلم کے حجرہ مبارکہ میں حاضر ہوا اور عرض کی، ”یا رسول اللہ! عزّوجلّ و صلی اللہ تعالیٰ علیہ والہ وسلم احمد بن حلبي اور عبد الوہاب نے آپ کے شہزادے امام حسین رضی اللہ تعالیٰ عنہ کے سر مبارک کے مدفن کی زیارت کی ہے۔“ آپ صلی اللہ تعالیٰ علیہ والہ وسلم نے فرمایا: اللّٰهُمَّ تَقَبَّلْ مِنْهُمَا وَاعْفِرْ لَهُمَا۔ اے اللہ ان دونوں کی زیارت کو قبول فرما اور دونوں کو بخش دے۔ حضرت سیدنا شیخ شہاب الدین حنفی رحمۃ اللہ تعالیٰ علیہ فرماتے ہیں کہ اُس دن سے مجھے یقین ہو گیا کہ حضرت امام عالی مقام رضی اللہ تعالیٰ عنہ کا سر انور یہیں تشریف فرما ہے پھر میں نے مرنے تک سرِ مکرّم کی زیارت نہیں چھوڑی۔ (شام کربلا، ص ۲۳۷)

ان کی پاکی کا خدائے پاک کرتا ہے بیاں

آیہ تطہیر سے ظاہر ہے شانِ اہلبیت

## سرِ انور سے سلام کا جواب

حضرت سیدنا شیخ خلیل ابی الحسن تمارسی رحمۃ اللہ تعالیٰ علیہ **سرِ انور** کی زیارت کے لئے جب مشہد مبارک کے پاس حاضر ہوتے تو عرض کرتے: **السَّلَامُ عَلَيْكُمْ يَا ابْنَ رَسُولِ اللَّهِ** اور فوراً جواب سنتے: **وَعَلَيْكَ السَّلَامُ يَا أَبَا الْحَسَنِ**. ایک دن سلام کا جواب نہ پایا، حیران ہوئے اور زیارت کر کے واپس آگئے دوسرے روز پھر حاضر ہو کر سلام کیا تو جواب پایا۔ عرض کی، یاسیدی! کل جواب سے مشرّف نہ ہوا کیا وجہ تھی؟ فرمایا: اے ابوالحسن! کل اس وقت میں اپنے نانا جان، رحمتِ عالمیان صلی اللہ تعالیٰ علیہ والہ وسلم کی خدمتِ اقدس میں حاضر تھا اور باتوں میں مشغول تھا۔ (شامِ کربلا، ص ۲۴۷)

جدا ہوتی ہیں جانیں جسم سے جاناں سے ملتے ہیں

ہوئی ہے کربلا میں گرم مجلس وصل و فرقت کی

حضرت سیدنا امام عبد الوہاب شعرانی قدس سرہ الربّانی فرماتے ہیں اہل کشف صوفیا اسی کے قائل ہیں کہ حضرت سیدنا امام حسین رضی اللہ تعالیٰ عنہ کا **سرِ انور** اسی مقام پر ہے۔ شیخ کریم الدین خلوتی رحمۃ اللہ تعالیٰ علیہ فرماتے ہیں کہ میں نے رسول اللہ عزّوجلّ صلی اللہ تعالیٰ علیہ والہ وسلم کی اجازت سے اس مقام کی زیارت کی ہے۔ (ایضاً، ص ۲۴۸)

اسی منظر پہ ہر جانب سے لاکھوں کی نگاہیں ہیں

اسی عالم کو آنکھیں تک رہی ہیں ساری خلقت کی

## سرِ انور کی عجیب برکت

منقول ہے، مصر کے سلطان ”ملک ناصر“ کو ایک شخص کے متعلق اطلاع دی گئی کہ یہ شخص جانتا ہے کہ اس محل میں خزانہ کہاں دفن ہے مگر بتاتا نہیں۔ سلطان نے اُگوانے کیلئے اس کی تعذیب یعنی اذیت دینے کا حکم دیا۔ مٹوئی تعذیب (یعنی اذیت دینے پر مامور شخص) نے اس کو پکڑا اور اس کے سر پر **خَنَافِس** (گبریلے) لگائے اور اس پر **قَرْمَز** (یعنی ایک طرح کے ریشم کے کیڑے) ڈال کر کپڑا باندھ دیا۔ یہ وہ خوفناک اذیت و عقوبت ہے کہ اس کو ایک منٹ بھی انسان برداشت نہیں کر سکتا۔ اس کا دماغ پھٹنے لگتا ہے اور وہ فوراً راز اُگل دیتا ہے۔ اگر نہ بتائے تو کچھ ہی دیر کے بعد تڑپ تڑپ کر مر جاتا ہے۔ یہ سزا اُس شخص کو کئی مرتبہ دی گئی مگر اس کو کچھ بھی اثر نہ ہوا بلکہ ہر مرتبہ خَنَافِس مر جاتے تھے۔ لوگوں نے اس کا سبب پوچھا تو اس شخص نے بتایا کہ جب حضرت امام عالی مقام، سیدنا امام حسین رضی اللہ تعالیٰ عنہ کا **سرِ مبارک** یہاں مصر میں تشریف لایا تھا۔ **الْحَمْدُ لِلَّهِ** عزّوجلّ میں نے اس کو عقیدت سے اپنے سر پر اٹھایا تھا یہ اسی کی برکت اور کرامت ہے۔ (شامِ کربلا، ص ۲۴۸)

پھول زخموں کے کھلائے ہیں ہوائے دوست نے

خون سے سینچا گیا ہے گلستانِ اہلبیت

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

## اذیت ناک کیڑوں کا تعارف

معلوم ہوا متبرک چیز کو عقیدت سے سر پر رکھنا دونوں جہانوں میں باعثِ سعادت ہے۔ اس حکایت میں رازاً گلوانے کیلئے استعمال کئے جانے والے جن کیڑوں کا تذکرہ ہے ان کے بارے میں عرض ہے: **خَنَافِسِ خُنْفَسَا** کی جمع ہے جو کہ نجاست اور گوبر میں پیدا ہونے والا سیاہ رنگ کا ڈوسینگ والا ایک کیڑا ہے۔ اُردو میں اس کو گمبر یلا کہتے ہیں۔ **قَرْمَزِ** چھوٹے چنے کے برابر سُرخ رنگ کے ریشم جیسے کیڑے کو کہتے ہیں جو کہ عموماً برسات کے دنوں میں بعض جنگلوں میں پیدا ہوتا ہے۔ اس کو سُکھا کر اس سے ریشم رنگنے کا سُرخ رنگ بنایا جاتا ہے۔ اس کی دوا بھی بنتی ہے اور اس سے تیل بھی نکالتے ہیں۔ اُردو میں اس کو پیر ہُوٹی کہتے ہیں۔ اُس زمانے میں ملزموں سے اعترافِ جرم کروانے کے لیے اس طریقے پر ایذا دیتے تھے، سر پر نیچے وہ **خَنَافِسِ** (گبریلے) اور اوپر **قَرْمَزِ** ڈال کر باندھ دیتے تھے، کیڑے کاٹ کاٹ کر سر کی کھال میں سُوراخ کر دیتے تھے، ان سُوراخوں میں **قَرْمَزِ** کے ٹکڑے اور ان کی رطوبت وغیرہ داخل ہو جاتی جس سے دماغ کی رگیں پھٹ جاتی تھیں۔ یہ ایسی ناقابلِ برداشت سزا ہوتی کہ ملزم فوراً اعترافِ جرم کر لیتا تھا۔ اس رونگٹے کھڑے کر دینے والی دُنیوی اذیت کے تذکرہ میں عذابِ آخرت کی یاد ہے۔ آہ! ان کیڑوں کی تکلیف جب کہ ہم میں سے ایک سیکنڈ کیلئے کوئی برداشت نہیں کر سکتا تو قبر و جہنم میں سانپ کا ڈسنا اور پچھوؤں کے ڈنک بھلا کون سہ سکتا ہے! خدا نخواستہ کسی ایک چھوٹے سے گناہ پر ہی اگر پکڑ ہوگی اور بالفرض صرف ایک ہی پچھوسر پر بٹھا دیا گیا تو ہمارا کیا بنے گا!

ڈنک مچھر کا بھی مجھ سے تو سہا جاتا نہیں  
قبر میں پچھو کے ڈنک کیسے سہوں گا یارب  
عَفْوُ کر اور سدا کیلئے راضی ہو جا  
یہ کرم ہوگا تو جنت میں رہوں گا یارب

## سرمبارک کی چمک دمک

ایک روایت یہ بھی ہے کہ **سِرِ انور** یزید پلید کے خزانہ ہی میں رہا۔ جب بنو امیہ کے بادشاہ سلیمان بن عبد الملک کا دورِ حکومت (۹۶ھ تا ۹۹ھ) آیا اور ان کو معلوم ہوا تو انہوں نے **سِرِ انور** کی زیارت کی سعادت حاصل کی، اس وقت **سِرِ انور** کی مبارک ہڈیاں سفید چاندی کی طرح چمک رہی تھیں، انہوں نے خوشبو لگائی اور کفن دے کر مسلمانوں کے قبرستان میں دفن کروا دیا۔  
(تہذیب التہذیب، ج ۲، ص ۳۲۶، دار الفکر بیروت)

چہرے میں آفتابِ نبوت کا نور تھا  
آنکھوں میں شانِ صولتِ لیسر کا ربو تراب

۱۔ دبدبہ

## رضائے مصطفیٰ کا راز

حضرت علامہ ابنِ حَجَرِ ہیتمی مکی علیہ رحمۃ اللہ القوی روایت فرماتے ہیں کہ سلیمان بن عبد الملک جناب رسالتِ مآب صلی اللہ تعالیٰ علیہ وآلہ وسلم کی زیارت سے خواب میں مشرف ہوئے دیکھا کہ شہنشاہِ رسالت صلی اللہ تعالیٰ علیہ وآلہ وسلم ان کے ساتھ مُلا طَفَّت (یعنی لطف و کرم) فرما رہے ہیں۔ صبح اُنہوں نے حضرت سیدنا حسن بصری رضی اللہ تعالیٰ عنہ سے اس خواب کی تعبیر پوچھی، اُنہوں نے فرمایا: شاید تو نے آلِ رسول کے ساتھ کوئی بھلائی کی ہے۔ عرض کی، جی ہاں! میں نے حضرت سیدنا امامِ عالی مقام امامِ حسین

رضی اللہ تعالیٰ عنہ کے مبارک سر کو خزانہ یزید میں پایا تو اس کو پانچ کپڑوں کا کفن دے کر اپنے رفقاء کے ساتھ اس پر نماز پڑھ کر اس کو دفن کیا ہے۔ حضرت سیدنا حسن بصری رضی اللہ تعالیٰ عنہ نے فرمایا: آپ کا یہی عمل رضائے محبوب ربِّ لم یزل عزَّوَجَلَّ و صَلَّى اللہ تعالیٰ علیہ والہ وسلم کا سبب ہوا ہے۔ (الصواعق المحرقة، ص ۱۹۹)

مصطفیٰ عزت بڑھانے کیلئے تعظیم دیں

ہے بلند اقبال تیرا دودمانِ اہلبیت

دودمان یعنی خاندان، بڑا قبیلہ

صَلُّوا عَلَی الْحَبِیْب! صَلَّى اللہُ تَعَالٰی عَلٰی مُحَمَّد

مختلف مشاہد کی وضاحت

خطیب پاکستان واعظ شیریں بیان حضرت مولینا الحاج الحافظ محمد شفیع اکاڑوی علیہ رحمۃ اللہ القوی اپنی تالیف ”شام کربلا“ میں تحریر فرماتے ہیں **سر انور** کے متعلق مختلف روایات ہیں اور مختلف مقامات پر مشاہد (مشہد کی جمع مشاہد ہے۔ مشہد کے ایک معنی یہ بھی ہیں: حاضر ہونے کی جگہ۔) بنے ہوئے ہیں تو یہ بھی ہو سکتا ہے کہ ان روایات اور مشاہد کا تعلق چند سروں سے ہو کیوں کہ یزید کے پاس تمام شہدائے اہل بیت علیہم الرضوان کے سر بھیجے گئے تھے۔ تو کوئی سر کہیں اور کوئی کہیں دفن ہوا ہو۔ اور نسبت حسن عقیدت کی بناء پر یا کسی اور وجہ سے صرف حضرت امام حسین رضی اللہ تعالیٰ عنہ کی طرف کر دی گئی ہو۔ واللہ اعلم بحقیقۃ الحال۔ (شام کربلا، ص ۲۳۹)

مغفرت سے مایوسی کی لرزہ خیز حکایت

حضرت سیدنا ابو محمد سلیمان الاعمش کوفی تابعی علیہ رحمۃ اللہ القوی فرماتے ہیں: میں حج بیت اللہ کے لئے حاضر ہوا، دوران طواف ایک شخص کو دیکھا کہ غلاف کعبہ کے ساتھ چمٹا ہوا کہہ رہا تھا: **یا اللہ! عزوجل مجھے بخش دے اور میں گمان کرتا ہوں کہ تو مجھے نہیں بخشے گا۔** میں اس کی اس عجیب سی دعا پر بہت متعجب ہوا کہ **سُبْحٰنَ اللّٰهِ الْعَظِیْمِ** آخر اس کا ایسا کون سا گناہ ہے جس کی بخشش کی اس کو امید نہیں، مگر میں طواف میں مصروف رہا۔ دوسرے پھیرے میں بھی سنا تو وہ یہی کہہ رہا تھا، میری حیرانی میں مزید اضافہ ہوا۔ میں نے طواف سے فارغ ہو کر اس سے کہا، تو ایسے عظیم مقام پر ہے جہاں بڑے سے بڑا گناہ بھی بخشا جاتا ہے اگر تو اللہ عزوجل سے مغفرت اور رحمت طلب کرتا ہے تو اس سے امید بھی رکھ کیوں کہ وہ بڑا رحیم و کریم ہے۔ اس شخص نے کہا: اے اللہ کے بندے تو کون ہے؟ میں نے کہا، میں سلیمان الاعمش (رحمۃ اللہ تعالیٰ علیہ) ہوں! اس نے میرا ہاتھ پکڑا اور مجھے ایک طرف لے گیا اور کہنے لگا، میرا گناہ بہت بڑا ہے۔ میں نے کہا، کیا تیرا گناہ پہاڑوں، آسمانوں، زمینوں اور عرش سے بھی بڑا ہے؟ کہنے لگا، ہاں میرا گناہ بہت زیادہ بڑا ہے! افسوس! اے سلیمان! میں اُن ستر بدنصیب آدمیوں میں سے ہوں جو حضرت سیدنا امام عالی مقام امام حسین رضی اللہ تعالیٰ عنہ کے **سر انور** کو یزید پلید کے پاس لائے تھے۔ یزید پلید نے اس مبارک سر کو شہر کے باہر لٹکانے کا حکم دیا۔ پھر اس کے حکم سے اُتارا گیا اور سونے کے طشت میں رکھ کر اس کے سونے کے کمرے (BEDROOM) میں رکھا گیا۔ آدھی رات کے وقت یزید پلید کی زوجہ کی آنکھ کھلی تو اس نے دیکھا کہ امام عالی مقام رضی اللہ تعالیٰ عنہ کے **سر انور** سے لے کر آسمان تک ایک نورانی شعاع جگمگا رہی ہے! یہ دیکھ کر وہ سخت خوف زدہ ہوئی اور اس نے یزید پلید کو جگایا اور کہا، اُٹھ کر دیکھو، میں ایک عجیب و غریب منظر دیکھ رہی ہوں، یزید نے بھی اس روشنی کو دیکھا اور خاموش رہنے کیلئے کہا۔ جب صبح ہوئی تو اس نے **سر مبارک** نکلوا کر دیباے سبز (ایک عمدہ قسم

کے سبز کپڑے) کے خیمے میں رکھو دیا اور اس کی نگرانی کے لیے ستر آدمی مقرر کر دیئے، میں بھی ان میں شامل تھا۔ پھر ہمیں حکم ہوا جاؤ کھانا کھا آؤ۔ جب سورج غروب ہو گیا اور کافی رات گزر گئی تو ہم سو گئے۔ یکا یک میری آنکھ کھل گئی، کیا دیکھتا ہوں کہ آسمان پر ایک بڑا بادل چھایا ہوا ہے اور اس میں سے گڑ گڑاہٹ اور پروں کی پھڑ پھڑاہٹ کی سی آواز آرہی ہے پھر وہ بادل قریب ہوتا گیا یہاں تک کہ زمین سے مل گیا اور اس میں سے ایک مرد نمودار ہوا جس پر جنت کے دو حلقے تھے اور اس کے ہاتھ میں ایک فرش اور گرسیاں تھیں، اس نے وہ فرش بچھایا اور اس پر گرسیاں رکھ دیں اور پکارنے لگا: اے ابوالبشر! اے آدم علی نبینا وعلیہ الصلوٰۃ والسلام! تشریف لائیے۔ ایک نہایت حسین و جمیل بزرگ تشریف لائے اور **سِرِّ مَبَارَک** کے پاس کھڑے ہو کر فرمایا: ”سلام ہو تجھ پر اے اللہ کے ولی! سلام ہو تجھ پر اے بقیۃ الصالحین! زندہ رہے تم سعید ہو کر، قتل ہوئے تم طریڈ یعنی خلف ہو کر، پیا سے رہے حتیٰ کہ اللہ عزوجل نے تمہیں ہم سے ملا دیا۔ اللہ عزوجل تم پر رحم فرمائے اور تمہارے قاتل کے لیے بخشش نہیں، تمہارے قاتل کے لیے کل قیامت کے دن دوزخ کا بہت بُرا ٹھکانا ہے۔“

یہ فرما کر وہ وہاں سے ہٹے اور ان کرسیوں میں سے ایک کرسی پر تشریف فرما ہو گئے۔ پھر تھوڑی دیر کے بعد ایک اور بادل آیا وہ بھی اسی طرح زمین سے مل گیا اور میں نے سنا کہ ایک مُنادی نے ندا کی: اے نوحی اللہ! اے نوح علی نبینا وعلیہ الصلوٰۃ والسلام! تشریف لائیے۔ ناگاہ ایک صاحبِ وجاہت زردی مائل چہرہ والے بزرگ دو جھتی حلقے پہنے ہوئے تشریف لائے اور انہوں نے بھی وہی الفاظ ارشاد فرمائے اور ایک کرسی پر بیٹھ گئے۔ پھر ایک اور بڑا بادل آیا اور اس میں سے حضرت سیدنا ابراہیم خلیل اللہ علی نبینا وعلیہ الصلوٰۃ والسلام نمودار ہوئے، انہوں نے بھی وہی کلمات فرمائے اور ایک کرسی پر بیٹھ گئے اسی طرح حضرت سیدنا موسیٰ کلیم اللہ علی نبینا وعلیہ الصلوٰۃ والسلام اور حضرت سیدنا عیسیٰ روح اللہ علی نبینا وعلیہ الصلوٰۃ والسلام تشریف لائے اور اسی طرح کے کلمات ارشاد فرما کر گرسیوں پر جلوہ افروز ہو گئے۔ پھر ایک بہت ہی بڑا بادل آیا اس میں سے حضرت سیدنا مولینا محمد مدنی صلی اللہ تعالیٰ علیہ والہ وسلم اور حضرت سیدنا نبی بی فاطمہ اور حضرت سیدنا حسن مجتبیٰ رضی اللہ تعالیٰ عنہما اور ملائکہ نمودار ہوئے۔ پہلے مدینے کے سلطان، رحمت عالمیان، سرور ذیشان صلی اللہ تعالیٰ علیہ والہ وسلم **سِرِّ انور** کے پاس تشریف لے گئے اور **سِرِّ مَبَارَک** کو سینے سے لگایا اور بہت روئے۔ پھر حضرت سیدنا نبی بی فاطمہ رضی اللہ تعالیٰ عنہا کو دیا، انہوں نے بھی سینے سے لگایا اور بہت روئیں۔ پھر حضرت سیدنا آدم صفی اللہ علی نبینا وعلیہ الصلوٰۃ والسلام نے نبی رحمت، شفیع امت، شہنشاہ نبوت، تاجدار رسالت صلی اللہ تعالیٰ علیہ والہ وسلم کے پاس آ کر یوں تعزیت کی:

**السَّلَامُ عَلَى الْوَلَدِ الطَّيِّبِ، السَّلَامُ عَلَى الْخَلْقِ الطَّيِّبِ، اَعْظَمَ اللَّهُ اجْرَكَ وَ اَحْسَنَ عَذَاءَكَ فِي ابْنِكَ الْحُسَيْنِ.**

سلام ہو پاکیزہ فطرت و خصلت والے پاک فرزند پر، اللہ آپ کو بہت زیادہ ثواب عطا فرمائے اور آپ کے شہزادہ گرامی حسین (کے اس امتحان) میں احسن یعنی بہترین صبر دے۔

اسی طرح حضرت سیدنا نوح نبی اللہ علی نبینا وعلیہ الصلوٰۃ والسلام، حضرت سیدنا ابراہیم خلیل اللہ علی نبینا وعلیہ الصلوٰۃ والسلام، حضرت سیدنا موسیٰ کلیم اللہ علی نبینا وعلیہ الصلوٰۃ والسلام، حضرت سیدنا عیسیٰ روح اللہ علی نبینا وعلیہ الصلوٰۃ والسلام نے بھی تعزیت فرمائی۔ پھر سرکارِ والا تبار، باذن پروردگارِ دو جہاں کے مالک و مختار، شہنشاہِ ابرار صلی اللہ تعالیٰ علیہ والہ وسلم نے

چند کلمات ارشاد فرمائے۔ پھر ایک فرشتے نے سرکارِ مدینہ، سلطانِ باقرینہ، قرارِ قلب و سینہ، فیضِ گنجینہ صلی اللہ تعالیٰ علیہ والہ وسلم کے قریب آ کر عرض کی، اے ابوالقاسم صلی اللہ تعالیٰ علیہ والہ وسلم (اس واقعہ ہائلہ سے) ہمارے دل پاش پاش ہو گئے ہیں۔ میں آسمان دنیا پر مُوکل (مُ-و-کَل) (یعنی وہ فرشتہ جو کسی کام پر مقرر ہو، رکھوالا، ذمہ دار، محافظ) ہوں۔ اللہ تعالیٰ نے مجھے آپ صلی اللہ تعالیٰ علیہ والہ وسلم کی اطاعت کا حکم دیا ہے اگر آپ صلی اللہ تعالیٰ علیہ والہ وسلم مجھے حکم فرمائیں تو میں ان لوگوں پر آسمان ڈھا دوں اور ان کو تباہ و برباد کر دوں۔ پھر ایک اور فرشتہ نے آ کر عرض کی، اے ابوالقاسم! صلی اللہ تعالیٰ علیہ والہ وسلم میں دریاؤں پر مُوکل ہوں، اللہ تعالیٰ نے مجھے آپ صلی اللہ تعالیٰ علیہ والہ وسلم کی اطاعت کا حکم دیا ہے اگر آپ صلی اللہ تعالیٰ علیہ والہ وسلم فرمائیں تو میں ان پر طوفان برپا کر کے ان کو تھس تھس کر دوں۔ سرکارِ مدینہ صلی اللہ تعالیٰ علیہ والہ وسلم نے فرمایا: اے فرشتو! ایسا کرنے سے باز رہو۔ حضرت سیدنا حسن مجتبیٰ رضی اللہ تعالیٰ عنہ نے (سوئے ہوئے چوکیداروں کی طرف اشارہ کرتے ہوئے بارگاہِ رسالت صلی اللہ تعالیٰ علیہ والہ وسلم میں) عرض کی، نانا جان! یہ جو سوئے ہوئے ہیں یہی وہ لوگ ہیں جو میرے بھائی (حُسن) کے **سرِ انور** کو لائے ہیں اور یہی نگرانی پر بھی مقرر ہیں۔ تو نبی پاک صلی اللہ تعالیٰ علیہ والہ وسلم نے فرمایا: ”اے میرے رب (عز و جل) کے فرشتو میرے بیٹے کے قتل کے بدلے میں ان کو قتل کر دو۔“ تو خدا کی قسم! میں نے دیکھا کہ چند ہی لمحوں میں میرے سب ساتھی ذبح کر دیئے گئے۔ پھر ایک فرشتہ مجھے ذبح کرنے کے لئے بڑھا تو میں نے پکارا، اے ابوالقاسم! صلی اللہ تعالیٰ علیہ والہ وسلم مجھے بچائیے اور مجھ پر رحم فرمائیے اللہ عز و جل آپ پر رحم فرمائے۔ تو آپ صلی اللہ تعالیٰ علیہ والہ وسلم نے فرشتہ سے فرمایا: ”اسے رہنے دو پھر آپ صلی اللہ تعالیٰ علیہ والہ وسلم نے میرے قریب آ کر فرمایا: تو ان ستر آدمیوں میں سے ہے جو سر لائے تھے؟ میں نے عرض کی، جی ہاں! پس آپ صلی اللہ تعالیٰ علیہ والہ وسلم نے اپنا ہاتھ مبارک میرے کندھے میں ڈال کر مجھے منہ کے بل گرا دیا اور فرمایا: ”اللہ عز و جل تجھ پر نہ رحم کرے اور نہ تجھے بخشے، اللہ عز و جل تیری ہڈیوں کو نارِ دوزخ میں جلانے۔“ تو یہ وجہ ہے کہ میں اللہ عز و جل کی رحمت سے ناامید ہوں۔ حضرت سیدنا اعمش رحمۃ اللہ تعالیٰ علیہ نے یہ سن کر فرمایا: اوبد بخت! مجھ سے دُور ہو کہیں تیری وجہ سے مجھ پر بھی عذاب نازل نہ ہو جائے۔ (شامِ کربلا، ص ۲۶۷ تا ۲۷۰)

باغِ جنت چھوڑ کر آئے ہیں محبوبِ خدا

اے زہے قسمت تمہاری کشتگانِ اہلبیت

۱۔ کشتہ کی جمع، مقتولین، عشاق

## حُبِ جاہ و مال

میٹھے میٹھے اسلامی بھائیو! حُبِ جاہ و مال بہت ہی بُرا وبال ہے۔ میرے پیارے پیارے آقا مہینے والے مصطفیٰ صلی اللہ تعالیٰ علیہ والہ وسلم کا فرمانِ معظم ہے: ”دو بھوکے بھیڑیے بکریوں میں چھوڑ دیئے جائیں وہ اتنا نقصان نہیں پہنچاتے جتنا کہ مال و مرتبہ کالا لچ انسان کے دین کو نقصان پہنچاتا ہے۔“ (سنن ترمذی، ج ۴، ص ۱۶۶، حدیث ۲۳۸۳)

یزیدِ پلید مال و جاہ کی مَحَبَّت ہی کی وجہ سے سانحہ ہائلہء کرب و بلا کے وقوع کا باعث بنا۔ اس ظالمِ بد انجام کو امامِ عالی مقام سیدنا امامِ حسین رضی اللہ تعالیٰ عنہ و ارضاء کی ذاتِ گرامی سے اپنے اقتدار کو خطرہ محسوس ہوتا تھا۔ حالانکہ سیدنا امامِ عالی مقام رضی اللہ تعالیٰ عنہ کو دنیائے ناپائیدار کے اقتدار سے کیا سروکار! آپ رضی اللہ تعالیٰ عنہ تو کل بھی اُمتِ مسلمہ کے دلوں کے تاجدار تھے، آج بھی ہیں اور



نہ ہی شمر کا وہ ستم رہا، نہ یزید کی وہ جفا رہی  
جور ہا تو نام حسین کا، جسے زندہ رکھتی ہے کربلا

## یزید کی عبرتناک موت

حضرت سیدنا حسن بصری رضی اللہ تعالیٰ عنہ سے مروی ہے کہ: **حُبُّ الدُّنْيَا رَأْسُ كُلِّ خَطِيئَةٍ** یعنی دنیا کی مَحَبَّت ہر برائی کی جڑ ہے۔ (الجامع الصغیر للسيوطی، ص ۲۲۳، حدیث ۳۶۶۲، دارالکتب العلمیۃ بیروت)

یزید پلید کا دل چونکہ دنیائے ناپائیدار کی مَحَبَّت سے سرشار تھا اس لئے وہ شہرت و اقتدار کی ہوس میں گرفتار ہو گیا۔ اپنے انجام سے غافل ہو کر اُس نے امام عالی مقام اور آپ کے رفقاء علیہم الرضوان کے خونِ ناحق سے اپنے ہاتھوں کو رنگ لیا۔ جس اقتدار کی خاطر اُس نے کربلا میں ظلم و ستم کی آندھیاں چلائیں وہ اقتدار اُس کے لیے کچھ زیادہ ہی ناپائیدار ثابت ہوا۔ بد نصیب یزید صرف تین برس چھ ماہ تختِ حکومت پر **شَيْطَنَت** (یعنی شرارت و خباثت) کر کے ربیع النور شریف ۶۴ھ کو مُلکِ شام کے شہر ”حمص“ کے علاقے حوارین میں 39 سال کی عمر میں مر گیا۔ (اکامل فی التاریخ، ج ۳، ص ۴۶۴، دارالکتب العلمیۃ بیروت)

یزید پلید کی موت کا ایک سبب یہ بھی بتایا جاتا ہے کہ وہ ایک رومی النسل لڑکی کے عشق میں گرفتار ہو گیا تھا، مگر وہ لڑکی اندرونی طور پر اُس سے نفرت کرتی تھی۔ ایک دن رنگ رلیاں منانے کے بہانے اس نے یزید کو دُور ویرانے میں تنہا بلایا۔ وہاں کی ٹھنڈی ہواؤں نے یزید کو بدست کر دیا۔ اُس دوشیزہ نے یہ کہتے ہوئے کہ جو بے غیرت و نابخاکہ اپنے نبی کے نواسے کاغذ ار ہو وہ میرا کب وفادار ہو سکتا ہے، خنجر آبدار کے پے در پے وار کر کے چیر پھاڑ کر اس کو وہیں پھینک دیا۔ چند روز تک اُس کی لاش چیل کوؤں کی دعوت میں رہی۔ بالآخر ڈھونڈتے ہوئے اُس کے اہالی موالی وہاں پہنچے اور گڑھا کھود کر اُس کی سڑی ہوئی لاش کو وہیں داب آئے۔ (اوراقِ غم، ص ۵۵۰)

وہ تخت ہے کس قبر میں وہ تاج کہاں ہے؟

اے خاک بتا زورِ یزید آج کہاں ہے؟

## ابن زیاد کا دردناک انجام

یزید پلید کی وہ چنڈال چوڑی جس نے میدانِ کربلا میں گلشنِ رسالت کے مدنی پھولوں کو خاک و خون میں تڑپایا تھا۔ اُن کا بھی عبرتناک انجام ہوا۔ یزید پلید کے بعد سب سے بڑا مجرم کوفہ کا گورنر عبید اللہ ابن زیاد تھا۔ اسی بدنہاد کے حکم پر امام عالی مقام رضی اللہ تعالیٰ عنہ اور آپ کے اہلبیت کرام علیہم الرضوان کو ظلم و ستم کا نشانہ بنایا گیا تھا۔ نیرنگی دنیا کا تماشہ دیکھئے کہ **مختار ثقفی** کی ترکیب سے ابراہیم بن مالک اشتر کی فوج کے ہاتھوں دریائے فرات کے کنارے صرف 6 برس کے بعد یعنی 10 مُحَرَّم الحرام ۶۷ھ کو ابن زیاد بدنہاد انتہائی ذلت کے ساتھ مارا گیا! لشکریوں نے اس کا سر کاٹ کر ابراہیم کو پیش کر دیا اور ابراہیم نے مختار کے پاس کوفہ بھیجا دیا۔ (سوانح کربلا، ص ۱۲۳، ملخصاً)

جب سرِ شمر وہ پوچھیں گے بلا کے سامنے

کیا جوابِ جرمِ دو گے تم خدا کے سامنے

## ابن زیاد کی ناک میں سانپ

دارالامارات کو ذبح کو آراستہ کیا گیا اور اسی جگہ ابن زیاد بد نہاد کا سر ناپاک رکھا گیا جہاں 6 برس قبل امام عالی مقام رضی اللہ تعالیٰ عنہ کا سر پاک رکھا گیا تھا۔ اس بد نصیب پر رونے والا کوئی نہیں تھا بلکہ اس کی موت پر جشن منایا جا رہا تھا۔ (سوانح کربلا، ص ۱۲۳)

صحیح حدیث میں عمارہ بن عمیر سے مروی ہے کہ جب عبید اللہ ابن زیاد کا سر مع اس کے ساتھیوں کے سروں کے لاکر رکھا گیا۔ تو میں ان کے پاس گیا۔ اچانک غل پڑ گیا ”آیا آیا۔“ میں نے دیکھا کہ ایک سانپ آ رہا ہے، سب سروں کے بیچ میں ہوتا ہوا ابن زیاد کے (ناپاک) نتھوں میں داخل ہو گیا اور تھوڑی دیر پھر کر چلا گیا حتیٰ کہ غائب ہو گیا۔ پھر غل پڑا، ”آیا آیا“، دو یا تین بار ایسا ہی ہوا۔

(سنن ترمذی، ج ۵، ص ۴۳۱، حدیث ۳۸۰۵، دار الفکر بیروت)

ابن زیاد، ابن سعد، شمر، قیس ابن اشعث کندی، خولی ابن یزید، سنان ابن انس نخعی، عبد اللہ ابن قیس، یزید بن مالک اور باقی تمام اشقیاء (شقی کی جمع، بد بخت لوگ۔) جو حضرت سیدنا امام عالی مقام رضی اللہ تعالیٰ عنہ کے قتل میں شریک تھے اور ساعی (یعنی کوشش کرنے والے) تھے طرح طرح کی عقوبتوں (یعنی اذیتوں) سے قتل کئے گئے اور ان کی لاشیں گھوڑوں کی ٹاپوں سے پامال کرائی گئیں۔

(سوانح کربلا، ص ۱۵۸)

کب تک تم حکومت پہ اتراؤ گے      کب تک آخر غریبوں کو تڑپاؤ گے  
ظالمو! بعد مرنے کے پچھتاؤ گے      تم جہنم کے حق دار ہو جاؤ گے

## سچ ہے کہ بُرے کا انجام بُرا ہے

مختار ثقفی نے چُن چُن کر یزید یوں کا صفایا کیا۔ ظالموں کو کیا معلوم تھا کہ خون شہداء رنگ لائے گا اور سلطنت کے پُرزے اڑ جائیں گے۔ ہر ایک شخص جو قتلِ امام میں شریک ہوا ہے طرح طرح کے عذابوں سے ہلاک ہوگا۔ وہی فرات کا کنارہ ہوگا، وہی عاشوراء کا دن، وہی ظالموں کی قوم ہوگی اور مختار کے گھوڑے انہیں روندتے ہوں گے۔ ان کی جماعتوں کی کثرت ان کے کام نہ آئے گی۔ ان کے ہاتھ پاؤں کاٹے جائیں گے، گھروٹے جائیں گے، سولیاں دی جائیں گی، لاشیں سڑیں گی اور دنیا میں ہر شخص تَف تَف کرے گا۔ اُن کی ہلاکت پر خوشی منائی جائیگی۔ مگر کہ جنگ میں اگرچہ ان کی تعداد ہزاروں کی ہوگی مگر وہ دل چھوڑ کر ہجڑوں کی طرح بھاگیں گے اور چوہوں اور کتوں کی طرح انہیں جان بچانی مشکل ہوگی، جہاں پائے جائیں گے مار دیئے جائیں گے۔ دنیا میں قیامت میں ان پر نفرت و ملامت کی جائے گی۔ (سوانح کربلا، ص ۱۲۵)

دیکھے ہیں یہ دن اپنے ہی ہاتھوں کی بدولت

سچ ہے کہ بُرے کام کا انجام بُرا ہے

## مختار نے نبوت کا دعویٰ کر دیا

بیٹھے بیٹھے اسلامی بھائیو! اپنے بارے میں اللہ عز و جل کی خفیہ تدبیر کو کوئی نہیں جانتا کہ کیا ہے۔ مختار ثقفی جس نے قاتلینِ حسین کو چُن چُن کر مارا اور مہجینِ حسین کے دل جیتے مگر اُس پر شقاوتِ ازلی (یعنی ازلی بدبختی) غالب ہوئی اور اُس نے نبوت کا دعویٰ کر دیا اور کہنے لگا، میرے پاس وحی آتی ہے۔ (الصواعق المحرقة، ص ۱۹۸)

**وَسَوْسَه:** اتنا زبردست مجبِ اہلبیت کس طرح گمراہ ہو کر مُرتد ہو سکتا ہے۔ کیا کسی جھوٹے نبی کو بھی ایسے شاندار کارنامے کرنے کی توفیق حاصل ہو سکتی ہے؟

**وَسَوْسَه کا علاج:** اللہ عَزَّوَجَلَّ بے نیاز ہے۔ اُس کی خفیہ تدبیر سے ہم بھی کو ڈرنا چاہئے کہ نہ جانے ہمارا اپنا کیا بنے گا! دیکھئے! شیطان بھی بہت زبردست عالم و فاضل اور عابد و زاہد تھا۔ اس نے ہزاروں برس عبادت کی تھی مگر شقاوتِ اَزلی غالب آئی اور وہ کافر و ملعون ہو گیا۔ بلعم بن باعور بھی بہت بڑا عالم، عابد و زاہد اور مُستجاب الدعوات تھا۔ اُس کو اسمِ اعظم کا علم تھا اپنی جگہ بیٹھ کر روحانیت کے سبب عرشِ اعظم کو دیکھ لیا کرتا تھا مگر شقاوتِ اَزلی جب غالب آگئی تو بے ایمان ہو کر مر گیا اور گتے کی شکل میں داخلِ جہنم ہوگا۔ ابنِ سقا جو کہ ذہین ترین عالم و مُناظر تھا مگر وقت کے غوث کی بے ادبی کا مرتکب ہو گیا بالآخر نصرانی شہزادی کے عشق میں مبتلا ہو کر نصرانی مذہب قبول کرنے کے بعد ذلت کی موت مر گیا۔

اللہ تعالیٰ نے اپنے حبیبِ حضرت محمد مصطفیٰ صلی اللہ تعالیٰ علیہ والہ وسلم کو وحی فرمائی کہ میں نے یحییٰ بن زکریا (علیہا السلام) کے قتل کے عوض ستر ہزار افراد مارے تھے اور تمہارے نواسے کے عوض ان سے دُگنے (یعنی ڈبل) ماروں گا۔

(المستدرک للحاکم، ج ۳، ص ۲۸۵، حدیث ۲۲۰۸)

تو تاریخ شاہد ہے کہ حضرت یحییٰ بن زکریا علیہما الصلوٰۃ والسلام کے خونِ ناحق کا بدلہ لینے کے لیے اللہ تعالیٰ نے بختِ نصر جیسے ظالم کو مُتعیّن کیا جو خدائی کا دعویٰ کرتا تھا۔ اسی طرح حضرت امامِ عالی مقام رضی اللہ تعالیٰ عنہ کے خونِ ناحق کا بدلہ لینے کیلئے اللہ تعالیٰ نے مختارِ ثقفی جیسے کذاب کو مقرّر فرمایا۔ (شامِ کربلا، ص ۲۸۵)

اللہ تعالیٰ کی مصلحتیں خود وہی جانتا ہے۔ وہ اپنی مشیت سے ظالموں کے ذریعے بھی ظالموں کو ہلاک کرتا ہے۔ چنانچہ پارہ ۸ سورۃ الانعام آیت نمبر ۱۲۹ میں ارشاد ہوتا ہے:

وَكَذٰلِكَ نُوَلِّيْ بَعْضَ الظّٰلِمِيْنَ  
بَعْضًا بِمَا كَانُوْا يَكْسِبُوْنَ ۝  
(پ ۸، الانعام، ۱۲۹)

ترجمہ کنز الایمان: اور یوں ہی ہم ظالموں میں ایک کو دوسرے پر مسلط کرتے ہیں۔ بدلہ ان کے کئے کا؟

خُصْرِ پُر نور، شافعِ یومِ النُّشور صلی اللہ تعالیٰ علیہ والہ وسلم فرماتے ہیں: بے شک اللہ (عَزَّوَجَلَّ) اس دینِ اسلام کی مدد فاجر یعنی بدکار آدمی کے ذریعے سے بھی کر لیتا ہے۔ (صحیح بخاری، ج ۲، ص ۳۲۸، حدیث ۳۰۶۲، دارالکتب العلمیۃ بیروت)

## اللہ کی خفیہ تدبیر سے ڈرنا چاہئے

ہمیں ہر وقت اللہ عَزَّوَجَلَّ کی خفیہ تدبیر سے ڈرتے رہنا چاہئے اپنی علمیت، شان و شوکت اور جسمانی طاقت پر گھمنڈ سے بچنا اور چرب زبانی اور پھوں پھاں سے پرہیز کرنا ضروری ہے کہ نہ معلوم علمِ الہی عَزَّوَجَلَّ میں ہمارا کیا مقام ہو۔ کہیں ایسا نہ ہو کہ ایمان برباد ہو جائے۔ ایمان کی حفاظت کیلئے گڑھنے کا ذہن بنانے، عشقِ مصطفیٰ و صحابہ و اہلبیت صلی اللہ تعالیٰ علیہ والہ وسلم و رضی اللہ تعالیٰ عنہم پانے، دینی معلومات بڑھانے، اپنے آپ کو برائیوں سے بچانے، نیکیاں اپنانے اور خوب خوب ثواب کمانے کی خاطر تمام اسلامی بھائیوں کو چاہئے کہ ہر ماہ کم از کم تین دن کیلئے دعوتِ اسلامی کے سنتوں کی تربیت کے مدنی قافلوں میں عاشقانِ رسول کے ساتھ سنتوں بھرا سفر فرمائیں۔ اسلامی بھائی روزانہ فکرِ مدینہ کے ذریعے 72 مدنی انعامات اور اسلامی بہنیں 63 مدنی انعامات کا کارڈ پُر کر کے

اپنے تنظیمی ذمہ دار کو جمع کروائیں۔

ياالله عَزَّوَجَلَّ! شاہ خیر الانام، صحابہ کرام شہیدِ مظلوم امامِ عالی مقام اور جملہ شہیدانِ وائسیرانِ کربلا صلی اللہ تعالیٰ علیہ والہ وسلم علیہم الرضوان کا واسطہ ہمارا ایمان سلامت رکھ، ہمیں قبر و خشر میں امان بخش اور ہماری بے حساب مغفرت فرما۔

ياالله عَزَّوَجَلَّ! ہمیں زیرِ گنبدِ خضراءِ جلوہ محبوب صلی اللہ تعالیٰ علیہ والہ وسلم میں ایمان و عافیت کے ساتھ شہادت، جنتِ البقیع میں مدفن اور جنتِ الفردوس میں اپنے پیارے حبیب صلی اللہ تعالیٰ علیہ والہ وسلم کا پڑوس نصیب فرما۔

امين بجاہِ النَّبِيِّ الْأَمِينِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

مشکلیں حل کر شہِ مشکل کُشا کے واسطے

کر بلائیں رو شہیدِ کربلا کے واسطے

عاشوراء کے فضائل

”یا شہیدِ کربلا ہو دور ہر رنج و بلا“

کے پچیس حُرُوف کی نسبت عاشوراء کی 25 حُصُوصِيَّات

(۱) 10 محرم الحرام عاشوراء کے روز حضرت سیدنا آدم صَفِيُّ اللّٰهُ عَلٰى نَبِيِّنَا وَعَلَيْهِ الصَّلٰوةُ وَالسَّلَامُ کی توبہ قبول کی گئی۔

(۲) اسی دن انہیں پیدا کیا گیا۔

(۳) اسی دن انہیں جنت میں داخل کیا گیا۔

www.dawateislami.net

(۴) اسی دن عرش

(۵) گرسی

(۶) آسمان

(۷) زمین

(۸) سورج

(۹) چاند

(۱۰) ستارے اور

(۱۱) جنت پیدا کئے گئے۔

(۱۲) اسی دن حضرت سیدنا ابراہیم خلیل اللہ علی نبینا وَعَلَيْهِ الصَّلٰوةُ وَالسَّلَامُ پیدا ہوئے۔

(۱۳) اسی دن انہیں آگ سے نجات ملی۔

(۱۴) اسی دن حضرت سیدنا موسیٰ علی نبینا وَعَلَيْهِ الصَّلٰوةُ وَالسَّلَامُ اور آپ کی اُمّت کو نجات ملی اور فرعون اپنی قوم سمیت عَرَق ہوا۔

(۱۵) حضرت سیدنا عیسیٰ روح اللہ علی نبینا وَعَلَيْهِ الصَّلٰوةُ وَالسَّلَامُ پیدا کئے گئے۔

(۱۶) اسی دن انہیں آسمانوں کی طرف اٹھایا گیا۔

(۱۷) اسی دن حضرت سیدنا نوح علی نبینا وعلیہ الصلوٰۃ والسلام کی کشتی کوہِ جودی پر ٹھہری۔

(۱۸) اسی دن حضرت سیدنا سلیمان علی نبینا وعلیہ الصلوٰۃ والسلام کو ملکہ عظیم عطا کیا گیا۔

(۱۹) اسی دن حضرت سیدنا یونس علی نبینا وعلیہ الصلوٰۃ والسلام مچھلی کے پیٹ سے نکالے گئے۔

(۲۰) اسی دن حضرت سیدنا یعقوب علی نبینا وعلیہ الصلوٰۃ والسلام کی بینائی کا ضعف دور ہوا۔

(۲۱) اسی دن حضرت سیدنا یوسف علی نبینا وعلیہ الصلوٰۃ والسلام گہرے کنویں سے نکالے گئے۔

(۲۲) اسی دن حضرت سیدنا یوب علی نبینا وعلیہ الصلوٰۃ والسلام کی تکلیف رفع کی گئی۔

(۲۳) آسمان سے زمین پر سب سے پہلی بارش اسی دن نازل ہوئی اور

(۲۴) اسی دن کاروزہ اُمتوں میں مشہور تھا یہاں تک کہ یہ بھی کہا گیا کہ اس دن کاروزہ ماہِ رَمَضانِ الْمُبَارَک سے پہلے فرض تھا پھر

منسوخ کر دیا گیا۔ (مُكَاشَفَةُ الْقُلُوبِ، ص ۳۱۱)

(۲۵) امام الہمام، امام عالی مقام، امام عرش مقام، امام تشنہ کام سیدنا امام حسین رضی اللہ تعالیٰ عنہ کو مجمع شہزادگان و رفقاء تین دن بھوکا رکھنے کے بعد اسی عاشوراء کے روز دشتِ کربلا میں انتہائی سقا کی کے ساتھ شہید کیا گیا۔

## ”کربلا“

کے پانچ حُرُوف کی نسبت سے مُحَرَّم الحرام اور عاشوراء کے روزوں کے 5 فضائل

**مدینہ ۱** حضرت سیدنا ابوہریرہ رضی اللہ تعالیٰ عنہ سے روایت ہے حُضُورِ اَکْرَم، نُورِ مُجَسَّم، شَاہِ بَنی آدَم، رَسولِ مُحْتَشَم، شَاْفِعِ اُمَمِ صَلَّی اللہ تعالیٰ علیہ والہ وسلم فرماتے ہیں: ”رَمَضان کے بعد مُحَرَّم کا روزہ افضل ہے اور فرض کے بعد افضل نماز صَلوٰۃ اللیل (یعنی رات کے نوافل) ہے۔ (صحیح مسلم، ص ۸۹۱، حدیث ۱۱۶۳)

**مدینہ ۲** طبیبوں کے طبیب، اللہ کے حبیب، حبیبِ لیبِ عَزَّوَجَلَّ و صَلَّی اللہ تعالیٰ علیہ والہ وسلم کا فرمانِ رَحْمَتِ نِشان ہے: مُحَرَّم کے ہر دن کا روزہ ایک مہینہ کے روزوں کے برابر ہے۔ (طَبْرانی فی الصغیر، ج ۲، ص ۸۷، حدیث ۱۵۸۰)

## عاشوراء کا روزہ

**مدینہ ۳** حضرت سیدنا عبداللہ ابن عباس رضی اللہ تعالیٰ عنہما فرماتے ہیں: ”میں نے سلطانِ دو جہان، شہنشاہِ کون و مکان، رَحْمَتِ عَالَمِیَانِ صَلَّی اللہ تعالیٰ علیہ والہ وسلم کو کسی دن کے روزہ کو اور دن پر فضیلت دیکر جُسُجُو فرماتے نہ دیکھا مگر یہ کہ عاشوراء کا دن اور یہ کہ رَمَضان کا مہینہ۔“ (صحیح بخاری، ج ۱، ص ۶۵۷، حدیث ۲۰۰۶)

## یہودیوں کی مُخَالَفَتِ کَرُو

**مدینہ ۴** نبی رَحْمَتِ شَفِیْعِ اُمَّتِ، شَہنشاہِ نُبوَّتِ، تاجدارِ رِسالَتِ صَلَّی اللہ تعالیٰ علیہ والہ وسلم نے ارشاد فرمایا: یومِ عاشوراء کا روزہ رکھو اور اس میں یہودیوں کی مُخَالَفَتِ کَرُو، اس سے پہلے یا بعد میں بھی ایک دن کا روزہ رکھو۔ (مسند امام احمد، ج ۱، ص ۵۱۸، حدیث ۲۱۵۴)

عاشوراء کا روزہ جب بھی رکھیں تو ساتھ ہی نویں یا گیارہویں الْمُحَرَّمِ الحرام کا روزہ بھی رکھ لینا بہتر ہے۔

**مدینہ ۵** حضرت سیدنا ابوقتاہدہ رضی اللہ تعالیٰ عنہ سے روایت ہے، رَسولُ اللہ عَزَّوَجَلَّ و صَلَّی اللہ تعالیٰ علیہ والہ وسلم فرماتے

ہیں: مجھے اللہ پر گمان ہے کہ عاشوراء کا روزہ ایک سال قبل کے گناہ مٹا دیتا ہے۔ (صحیح مسلم، ص ۵۹۰، حدیث ۱۱۶۲)

## سارا سال آنکھیں دکھیں نہ بیمار ہو

مفسر شہیر حکیم الائمہ حضرت مفتی احمد یار خان علیہ رحمۃ اللہ فرماتے ہیں، مُحْرَم کی نویں اور دسویں کو روزہ رکھے تو بہت ثواب پائے گا۔ بال بچوں کیلئے دسویں مُحْرَم کو خوب اچھے اچھے کھانے پکانے تو ان شاء اللہ عَزَّوَجَلَّ سال بھر تک گھر میں برکت رہے گی۔ بہتر ہے کہ کھچڑا پکا کر حضرت شہید کربلا سیدنا امام حسین رضی اللہ تعالیٰ عنہ کی فاتحہ کرے بہت مُجْرَب (یعنی موثر و آزمودہ) ہے۔ اسی تاریخ یعنی ۱۰ مُحْرَمُ الْحَرَام کو غسل کرے تو تمام سال ان شاء اللہ عَزَّوَجَلَّ بیماریوں سے اَمِن میں رہے گا کیونکہ اس دن آپ زَم زَم تمام




پانیوں میں پہنچتا ہے۔ (تفسیر روح البیان، ج ۴، ص ۱۴۲، کونٹہ، اسلامی زندگی ص ۹۳)

سرو رکائات، شاہ موجودات صلی اللہ تعالیٰ علیہ والہ وسلم نے ارشاد فرمایا، جو شخص یوم عاشوراء اٹھ سرمہ آنکھوں میں لگائے تو اس کی آنکھیں کبھی بھی نہ دکھیں گی۔ (شعب الایمان، ج ۳، ص ۳۶۷، حدیث ۳۷۹۷)

صَلُّوا عَلَی الْحَبِیْب !  
صَلِّی اللہُ تَعَالٰی عَلٰی مُحَمَّد

دعوتِ اسلامی

www.dawateislami.net



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ أَنَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

## سُنَّت کی بہاریں

اَلْحَمْدُ لِلّٰہِ عَزَّوَجَلَّ تبلیغِ قرآن و سنّت کی عالمگیر غیر سیاسی تحریک دعوتِ اسلامی کے مہکے مہکے مدنی ماحول میں بکثرت سنتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مدنی التجا ہے۔ عاشقانِ رسول کے مدنی قافلوں میں بہ نیتِ ثواب سنتوں کی تربیت کیلئے سفر اور روزانہ فکرِ مدینہ کے ذریعے مدنی انعامات کا رسالہ پُر کر کے ہر مدنی ماہ کے اچھائی دس دن کے اندر اندر اپنے یہاں کے ذمے دار کو جمع کروانے کا معمول بنا لیجئے، اِنْ شَاءَ اللّٰہُ عَزَّوَجَلَّ اس کی برکت سے پابند سنت بننے، گناہوں سے نفرت کرنے اور ایمان کی حفاظت کیلئے گڑھنے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰہُ عَزَّوَجَلَّ اپنی اصلاح کی کوشش کے لیے ”مدنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰہُ عَزَّوَجَلَّ

### مکتبۃ المدینہ کی شاخیں

- کراچی: شہید مسد، کھار اور۔ فون: 021-32203311
- لاہور: وائٹ ہاؤس مارکیٹ گنج بخش روڈ۔ فون: 042-37311679
- سرور آباد (فیصل آباد): امین پور بازار۔ فون: 041-2632625
- کشمیر: چوک شہید ایں میر پور۔ فون: 058274-37212
- حیدرآباد: فیضانِ مدینہ آفتدی ٹاؤن۔ فون: 022-2620122
- مٹان: نزد پھل والی مسجد، اندرون یوہڑ گیٹ۔ فون: 061-4511192
- اٹک: کانجی روڈ ہاتھال نوشیہ سہرزد تحصیل کوسل ہال فون: 044-2550767
- راولپنڈی: فضل دوا پلازہ کیمپل چوک، اقبال روڈ۔ فون: 051-5553765
- پشاور: فیضانِ مدینہ گلبرگ نمبر 1 انور سٹریٹ، صدر۔
- خان پور: ڈرائی چوک نہر کنارہ۔ فون: 068-5571686
- نواب شاہ: پیکر بازار، نزد MCB۔ فون: 0244-4362145
- سکھر: فیضانِ مدینہ بیرون روڈ۔ فون: 071-5619195
- گوجرانوالہ: فیضانِ مدینہ شیخوپورہ روڈ، گوجرانوالہ۔ فون: 055-4225653
- گلزار پور (سرگودھا) نیپا مارکیٹ، ہاتھال جامع مسجد سید حامد علی شاہ۔ 048-6007128

فیضانِ مدینہ، محلہ سوداگران، پرانی سبزی منڈی، باب المدینہ (کراچی)

فون: 021-34921389-93 Ext: 1284

Web: www.dawateislami.net / Email: ilmia@dawateislami.net

مکتبۃ المدینہ  
(دعوتِ اسلامی)